

Прадмова

Сёлета «ARCHE» пачынае шосты год свайго жыцця. Увесь свой век ён шукаў уласнае «Я», сумяшчаў несумяшчальнае для эўрапейскіх выданняў: айчынную і замежную літаратуру, філязофію і эсэістыку, культурныя, палітычныя і эканамічныя аналізы, рэцэнзіі на кніжныя навінкі і многае іншае. Аб'ём нумароў вагаўся ад сотні да пяці з палавінай соцень старонак, рубрыкі пастаянна змяняліся, фармат залежаў ад прыхамаці друкароў. Нязменным застаўся толькі дызайн, які быў распрацаваны ўжо ў далёкім 1998-м.

Сёлета мы вырашылі змяніць вонкавае аблічча «ARCHE». Мы спадзяёмся, што гэта падкрэсыліць яго ўнутраную эвалюцыю ў кірунку грамадзка-палітычнага выдання, нацэленага на прадукаванне ідэй. Таксама мы спрасьцілі яго ўнутраную будову. Цяпер усе матэрыялы групуюцца ў чатыры падставовыя рубрыкі: «крытыка», «аналітыка», «эсэістыка» і «літаратура».

У астатнім «ARCHE» застаецца верным беларускай культуры і чуйным да патрэбаў, якія яна дыктуе: не абмяжоўваць беларускае слова абсягам мастацкай літаратуры, выяўляць і абмяркоўваць ключавыя для аздараўлення інтэлектуальнага жыцця праблемы, гуртаваць інтэлектуалаў, якія бачаць Беларусь культурна і эканамічна разьвітай нацыянальнай дзяржавай.

Мы жывём у грамадстве, дзе культура была, ёсьць і, напэўна, будзе аб'ектам палітызацыі. У такім грамадстве культурныя ініцыятывы могуць лічыцца палітычна небяспечнымі, а палітычных лідэраў крытыкуюць за іх разбуральную для культуры дзейнасьць. Для выданняў на штат нашага гэта дае новыя шанцы. Мяркуем, што абнаўленьне дызайну і ўнутранай структуры «ARCHE» дапаможа іх выкарыстаць лепей. Таксама ў нашых плянах - увядзеньне падпіскі і правядзеньне рэкламных кампаній. Адным словам, рыхтуецца.